

Ağırdı şələn, dünya

Bürünmə qəmə, dərdə,
Kədərdən ələn, dünya
Yönünü çevir mərdə,
Sevincə bələn dünya.

Olma daha sitəmli,
Baxma üzümə qəmli
Bir üzü gözü nəmli,
Bir üzü gülən dünya.

Yol getmə nəşəliylə,
Durul haqqın səsiylə.
Sönməyən məşəlinlə,
Zülməti silən dünya.

Gahdan açırsan eynim,
Gahdan ağladırısan... neynim,
Az sıx, zərifdi çiynim,
Ağırdı şələn, dünya.

Gecənin duası...

Ha su tökdüm, yaz olmadı bu dərdim,
Kotan çəkdim, düz olmadı bu dərdim.
Səndən başqa kimə desəm bu dərdi...
Bağışlamaz...

Allah, məni bağışla...
Bir hasar çək, diblərinə gül də ək,
Qələm götür, gözlərimə sürmə çək.
Çıxıb gedər bəni-Adəm təkbətək...
Bağışlamaz...

Allah, məni bağışla...
Sıx gözünü ağ varağa qara yaz,
Sarı deyil Sarı gəlin... bir də yaz.
Günahım var, nə fərqi ki, çox, ya az..
Bağışlamaz...

Allah, məni bağışla...
Quru yerdi baş qoyduğum and yeri.
Hey sökülür arzuların bənd yeri.
Dilimdədi Tövbə, İman, Fənd yeri...
Bağışlamaz?

Allah, məni bağışla... bağışla...

Ədalət.- 2020.- 7 mart